

# शब्द संजाल

विचार एवं जन संवाद का पाक्षिक

वर्ष 1

अंक 6

उदयपुर शुक्रवार 1 अप्रैल 2016

पेज 8

मूल्य 5 रु.

## शाही ठाठ से निकलती गणगौर की सवारियां

-डॉ. तुक्क भानावत-

सुख, सुहाग एवं समृद्धि की कामना के लिए गणगौर का त्यौहार मनाया जाता है। उदयपुर में आजादी पूर्व महाराणा की भव्य सवारी निकलती थी। राजपरिवार के साथ विभिन्न समाजों की गणगौरों पिछोला के किनारे त्रिपोलिया पर पहुंचती थी। त्रिपोलिया वाला घाट आगे जाकर गणगौर घाट के नाम से प्रसिद्ध हुआ। इस घाट के किनारे महिलाएं अपने-अपने समाज की गणगौरों की पूजा करती हैं और उनके सामने बड़ा ही मनमोहक घूमर नृत्य करती हैं। महाराणा सज्जनसिंह ने इस अवसर पर पहली बार नाव की सवारी प्रारंभ की जिसका जिक्र महिलाओं द्वारा गाये जाने वाले घूमर गीतों में मिलता है- हेली नाव री असवारी सज्जन राण आवे छै अर्थात हे सखी, नाव की सवारी किए राणा सज्जनसिंह आ रहे हैं।

आजादी के बाद राजपरिवार द्वारा गणगौर की सवारी बंद हो गई किन्तु विभिन्न समाजों द्वारा गणगौर की सवारी आज भी बदनस्तूर जारी है। इस बीच सरकार के पर्यटन विभाग द्वारा पिछले कुछ वर्षों से यह उत्सव मेवाड़ महोत्सव



गणगौर घाट पर गणगौर-ईसर के जुलूस में विभिन्न समाजों की गणगौरों

के नाम से प्रारंभ किया गया। यह महोत्सव तीन दिन का होता है। इसमें विभिन्न समाजों की गणगौरों में से प्रथम, द्वितीय तथा तृतीय आने वाली श्रेष्ठ गणगौर को पुरस्कृत किया जाता है। इस अवसर पर श्रेष्ठ विदेशी दम्पति का चयन कर उसे पुरस्कृत किया जाता है।

उदयपुर से 22 किलोमीटर दूर आदिवासी जन जीवन के लिए गोगुन्दा में गणगौर का उत्सव मनाया जाता है। रात्रि को मेले के रूप में आसपास के गांवों से सैंकड़ों की संख्या में नाचते-

गाते आदिवासियों का रेला उमड़ पड़ता है।

**उदयपुर की गणगौर**

ऐसा कहा जाता है कि यहां के राजघराने से संबंधित वीरमदास की गणगौर नामक एक बहुत ही सुन्दर कन्या थी जिसे चाहने वाले कई राव ईस थे। बुंदी के ईसरसिंह के साथ जब उसका संबंध कर दिया तो कइयों को ईर्ष्या हुई और वे गणगौर को प्राप्त करने में लग गए। इस बात का पता जब ईसरसिंह को लगा तो वह उदयपुर आया

और अपने घोड़े पर गणगौर को बिठाकर चलता बना। कहते हैं मार्ग में चम्बल नदी पूरी वेग के साथ बह रही थी। ईसरसिंह ने अपना घोड़ा उसमें छोड़ दिया। परिणाम यह हुआ कि नदी घोड़े सहित ईसरसिंह और गणगौर को ले भागी। इस संबंधी यह गीत आज भी सुनने को मिलता है-

उदियापुर से आई गणगौर  
ईसर ले चाल्यो गणगौर  
चम्बल बहेती जावे पूर  
डूब्यो घोड़ो ईसर ने गणगौर  
गणगौर और ईसर काठ यानी

लकड़ी के बनाये जाते हैं। इनको बनाने वाले खैरादी अथवा सुथार जाति के कलाकार होते हैं। चित्तौड़ जिले के बस्सी गांव के खैरादी बड़ी कलात्मक गणगौर और ईसर बनाने में दक्ष हैं। यहां के काष्ठशिल्पी मांगीलाल ने बताया कि बस्सी में यह परम्परा पिछले दो हजार वर्ष से चली आ रही है। गणगौर और ईसर लकड़ी में विभिन्न अंगों को उभारकर बनाने के साथ-साथ सादे रूप में भी बनाये जाते हैं। रंगों से उनका रूप निखारा जाता है।

-शेष पृष्ठ 6 पर



नाव में गणगौर नाच

-स्मार्टसिटी के लिए सबक-

## सजा का प्रतीक ताला

ताला सुरक्षा का ही प्रतीक नहीं, सजा का भी प्रतीक है। यह सजा किसी व्यक्ति अथवा पंच-पंचायती द्वारा नहीं दी जाकर न्यायालय द्वारा दी जाती है। ऐसे भी उदाहरण सुनने को मिले हैं जब अदालतों के आदेश के प्रति लापरवाही बरतने पर मजिस्ट्रेट ने कुर्की आदेश चस्पा कर ताला लगवा दिया। उदयपुर में ऐसी अवज्ञा के बदले अदालत ने नगर परिषद के विरुद्ध कड़ा रूख अपनाकर जो कदम उठाया उससे इस तरह अवज्ञा के आदी अधिकारियों व अन्य लोगों को जोरदार सबक मिला।

यहां कृष्णपुरा निवासी कानून के छात्र अरविन्द यादव (20) ने 12 फरवरी 1987 को मुंसिफ एवं न्यायिक मजिस्ट्रेट (उत्तर) की अदालत में एक याचिका पेश की। इसमें कहा गया कि उसके घर के आसपास के इलाकों में गंदगी के ढेर लगे हैं। नालियां रूकी पड़ी हैं। उसने अदालत से अनुरोध किया कि नगर परिषद को सफाई करने के लिए पाबन्द किया जाए।

अतिरिक्त सेशन जज शालिग्राम चौहान ने 4 जुलाई 1987 को मुकदमें का फैसला सुनाते हुए नगर परिषद को

एक महीने की अवधि में प्रार्थी अरविन्द यादव के मकान के आस-पास के क्षेत्र से गन्दगी हटाने, सार्वजनिक शौचालयों की मरम्मत करने व नालियों को ठीक कराने का आदेश दिया मगर अदालत के इस आदेश की नगर परिषद के अधिकारियों ने कोई परवाह नहीं की। उल्टे उन्होंने इसे चुनौती के रूप में लेकर यह देखने की ठान ली कि अदालत सफाई कैसे करवाती है।

अरविन्द यादव के मकान के आसपास गन्दगी लगातार बढ़ती रही। हालात में कोई बदलाव न देख कर यादव ने 4 नवम्बर 1987 को अदालत की अवमानना की शिकायत दर्ज कराई। नगर परिषद के अधिकारी इस सबको हल्के रूप में ही लेते रहे। अदालत में उपस्थित होने के चार-चार आदेशों की अवहेलना कर वे अपनी दिलेरी के लिए खुद ही अपनी पीठ थपथपाते रहे।

उनका हौसला इतना बढ़ा कि मुकदमा ठोकने की सजा के बतौर वे सफाईकर्मियों के माध्यम से अरविन्द यादव के मकान के आसपास और अधिक कचरे के ढेर लगवाने लगे। 17

दिसम्बर 1989 को तब इन्तहा हो गई जब सफाई कर्मचारी यादव के मकान के एन सामने ही कचरे के ढेर पर एक मरा हुआ कुत्ता डाल गये। इसके बाद उस इलाके के लोगों को जिस असहनीय दुर्गन्ध का सामना करना पड़ा। उसकी याद ताजा कर आज भी वे सिहर उठते हैं। नगर परिषद से बार बार आग्रह करने के बावजूद कुत्ते को हटाया नहीं गया बल्कि उस पर और कचरा डाल कर दबा दिया गया।



अरविन्द यादव

नगर परिषद के अधिकारी उस वक्त थोड़े हिले जब 17 जनवरी 1990 को मुंसिफ एवं न्यायिक मजिस्ट्रेट प्रमोद कुमार माथुर ने नगर परिषद को अदालत की अवमानना का दोषी ठहराते हुए परिषद की समस्त चल अचल सम्पत्ति कुर्क करने का आदेश जारी कर दिया। फिर 30 जनवरी को जब अदालत द्वारा नियुक्त कुर्की अमीन घनश्याम आमेटा ने नगर परिषद कार्यालय में पहुंच कर प्रशासक को कुर्की वारंट पढ़ सुनाया तो उनके साथ ही खड़े सभी अधिकारी व कारिन्दे हतप्रभ रह गये। अब तक खुले आम अदालती आदेशों का उल्लंघन करते आ रहे अफसरों की उस दिन जबान तक नहीं खुल सकी। कुर्की - अमीन के साथ आर. ए. सी. के दस जवान और सूरजपोल थाने की पुलिस मौजूद थी।

कुर्की-अमीन आमेटा ने नगर परिषद की सभी संपत्तियां, जिनमें फर्नीचर, सोफा, टेलीफोन व दीवार घड़ी तक शामिल थी, की सूची बना परिषदकर्मियों को बाहर निकलने का आदेश दिया। इसी के साथ उसने परिषद भवन के मुख्य दरवाजे पर कुर्की आदेश

चस्पा कर सील सहित ताला लगा दिया। ऐसी अप्रत्याशित कुर्की व तालाबन्दी की घटना हो जाने के बाद परिषद के स्वास्थ्य अधिकारी डॉ. एस. के. बृजवासी सफाईकर्मियों के दल सहित अरविन्द यादव के घर के आसपास के इलाके की युद्ध स्तर पर सफाई कराने में जुट गये।

दूसरे दिन नगर परिषद ने अदालत को यह जानकारी देते हुए कि अरविन्द यादव के मूल वाद में वर्णित शिकायतों का समाधान कर दिया गया है, प्रशासक के कार्यालय पर लगे ताले को खुलवाने की गुहार की मगर नगर परिषद अधिकारियों की बात पर विश्वास करना अदालत को उचित नहीं लगा। मुंसिफ मजिस्ट्रेट ने सफाई व्यवस्था के मुआयने के लिए कमिश्नर को नियुक्त किया। आखिरकार पहली फरवरी 1990 को नगर परिषद के कमिश्नर पुष्कर नारायण माथुर के बिना शर्त माफी मांगने व तीन हजार रुपये के सिक्कुरीटी बांड भर कर पेश किये जाने के बाद अदालत ने परिषद कार्यालय पर लगे ताले को खोलने के आदेश जारी किये।



पोथीखाना

# लोक की दर्शना से जुड़ी भारतीय लोकनाट्यों पर पहली पुस्तक

‘भारतीय लोकनाट्य’ का देखन-लेखन मेरे पिछले 50-60 वर्षों का प्रतिफल है। राजस्थान और उसके बाहर जहां-जहां भी मैं गया, जिन-जिन से मैं मिला तथा जो कुछ सुना, देखा, समझा उसको अपने चित्त में रमाकर कागज-मसि हुआ हूँ। लोकनाट्य लोकजीवनानुभवों की मेरु-शक्ति होते हैं। इनमें लोक की सम्पूर्ण ज्ञान-सम्पदा के रूप-रंग आकाश में तारों की तरह जड़ाव लिए शोभित होते हैं। गीत, नृत्य, संगीत, स्वांग, अभिनय, संवाद तथा शारीरिक संकेतों के माध्यम से जन-मन-रंजन को रसवान बनाने में इन्होंने जबर्दस्त भूमिका दी है। इनका कोई लिखित शास्त्र नहीं होने पर भी ये कंठासीन जनशास्त्र की गंग-धारा के उछाव की तरह अनुशासित बहाव लिए प्रवहमान बने रहते हैं। लिखित शास्त्रों से दूर इनके मापदंड लोकपन की कसौटी पर खरे उतरकर संस्कारित हुए स्वीकारोक्ति पाते हैं। सच तो यह है कि लोकानुरंजन की सभी विधाओं का सांगोपांग परिदर्शन ही लोकनाट्यों की सबसे बड़ी संपदा है। -डॉ. महेंद्र भानावत

साठ बरस की एकाग्रता  
-बालकवि बैरागी-

पिछले दिनों मुझे उदयपुर में रचे बसे वत्सल मित्र भाई डॉ. श्री महेंद्र भानावत का नव प्रकाशित ग्रंथ ‘भारतीय लोकनाट्य’ उपहार में मिला। किसी भी स्तर पर यह ग्रंथ उन ग्रंथों की श्रेणी में रखा जा सकता है जिन्हें पारखी और सुधि पाठक हिन्दी जगत के श्रेष्ठ लोक ग्रंथों के रत्नजड़ित सिंहासनों पर रखते हैं। 444 पृष्ठों का यह ग्रंथ प्रकाशन की गुणवत्ता, सामग्री की श्रेष्ठता, सर्जना की प्रामाणिकता, अध्ययन की तथ्यात्मकता और भाषा की मनभावन संपदा से भरपूर है।



डॉ. महेंद्र भानावत

लोकनाट्य’ ने हमें जो समृद्धि दी है वह हमारी एक अलौकिक सम्पदा ही मानी जायेगी। -राजस्थान पत्रिका

लोकनाट्यों का ज्ञान-कोष

-डॉ. कुन्दन माली-

आमतौर पर भारतीय लोकतत्व की चेतना तथा लोकपरंपरा एवं लोक प्रचलित तमाम कलाओं के गहन अध्ययन विश्लेषण तथा अनुशीलन की दृष्टि से डॉ. महेंद्र भानावत का नाम चिरपरिचित है। उनकी अब तक की जीवन यात्रा सिर्फ और लोककला के विभिन्न अनजाने, अनछुए एवं अपरिभाषित पक्षों के रेखांकन पर ही केंद्रित रही होने के कारण साधना के स्तर पर जा पहुंचती है।

समग्रतः इतना तो निःसंदेह रूप से कहा जा सकता है कि डॉ. महेंद्र भानावत ने न केवल भारतीय लोकनाट्य में रुचि रखने वाले जिज्ञासुवर्ग के लिए अत्यंत उपयोगी, संग्रहणीय तथा पठनीय पुस्तक प्रस्तुत की है बल्कि इस क्षेत्र में अनुसंधान करनेवालों के लिए मार्गदर्शक के रूप में भी इसका महत्व स्वयं स्पष्ट है। भारतीय लोकनाट्यों को समझने तथा विश्लेषित करने की दृष्टि से इसे भारतीय लोकनाट्य का ज्ञानकोष या रेडी रेकरन भी माना जा सकता है। इतना ही नहीं, भारत के बाहर विदेशों में भी जो लोग भारतीय लोकपरंपरा, लोकरंग, लोकसंस्कृति तथा भारतीय लोकपरिवेश को लेकर अनुसंधानपरक कार्य करना चाहें, उनके लिए भी डॉ. महेंद्र भानावत की यह पुस्तक ठोस, प्रामाणिक, जीवंत विषयवस्तु तथा जनोन्मुख भाषा के तौर पर अपनी उपयोगिता सिद्ध करती है।

यह पुस्तक इसलिए भी महत्वपूर्ण है क्योंकि इसमें लेखक अनेक भांतियों का निवारण संतोषप्रद सीमा तक करता है लेकिन साथ ही साथ वह कई स्थलों पर नई बहस और विचार विमर्श के मुद्दे लेकर भी उपस्थित होता है। इस दृष्टि से यह कृति अपने मौजूदा रूप में भाषा, प्रस्तुतिकरण, चित्रावली, रेखांकन, अवबोध, पारिभाषिक जटिलताओं के निराकरण तथा सामाजिक उपयोगिता की दृष्टि से अत्यंत महत्वपूर्ण बन जाती है

क्योंकि गवेषणात्मक होते हुए भी यह शोध की बोझिल भाषा से दूर है तथा अपने प्रतिपाद्य विषय तथा मुद्दों को सुलझाने, स्पष्ट करने के क्रम में लेखक हमेशा लोकचेतना तथा लोकदृष्टि को ही महत्वपूर्ण मानता है जो उसके दीर्घ अनुभव तथा लचीले स्वभाव का परिचायक है। - मधुमती

अनुभव का अंगरस

-डॉ. ब्रजरतन जोशी-

इस ग्रंथ की सबसे बड़ी महत्ता यह है कि यह संपूर्ण भारतीय लोकनाट्य को अपनी परिधि में रखकर उनसे जुड़ी सचित्र सामग्री, प्रस्तुतियों के चित्र, लेखक की सजीव उपस्थिति और कलाकारों की उन ऐतिहासिक छवियों को अपने कलेवर में लिए है, जिन्हें आने वाले समय में इस तरह के ग्रंथों से ही जाना पहचाना जा सकेगा। इस अर्थ में यह एक सांस्कृतिक दस्तावेज भी है क्योंकि पुस्तक में क्रमशः लोकरंग शैलियों के साथ-साथ लेखक की जीवन-यात्रा व लोककला आदि से उसके गहरे रागात्मक संबंध और परिदृश्य के सभी वर्गों, विधाओं के नेतृत्व करने वालों के साथ लेखक के जीवन संवाद का भी अभिलेख है।

एक अन्य महत्वपूर्ण तथ्य जो इस पुस्तक के महत्व व लेखक के सराहनीय प्रयास को प्रदर्शित करता है वह अकादमिक स्तर पर इस तरह के व्यवस्थित एवं विचारित रूप से भारतीय लोकनाट्य पर ढेर सारी सूचनात्मक, सर्वेक्षणत्मक एवं संवादात्मक का एक ही ग्रंथ में उपलब्ध होना।

लेखक ने अपने जीवन में बहुत सी यात्राएँ की हैं। इसलिए जब वह प्रस्तुतियों का वर्णन करता है, तो शैली में वृत्तों की सी झलक दिखती है। इस रूप में यह लोकजीवन की बहुरंगी झांकी का एकत्रीकरण भी है। यह पुस्तक इस रूप में पठनीय और संग्रहणीय है कि इसमें संभवतः पहलीबार लोकनाट्य के विविध रूपों की प्रस्तुतियों, उत्पादों, अभिनेताओं, मण्डलियों, संस्थाओं, उनसे जुड़े सृजनात्मक व्यक्तियों आदि के चित्र सहित वर्णन, संयोजन एवं समायोजन इस तरह से किया गया है कि वे अलग-अलग होते हुए भी जीवन की बहुरंगी दुनिया की एकरूपात्मक अभिव्यक्ति हो उठती है।

इस पुस्तक का परिशिष्ट भी अपनेआप में एक स्वतंत्र पुस्तक के समान ही महत्व वाला है। कठपुतली खेल, स्वांग, ख्याल आदि के प्रचलित मौखिक रूपों के अंशों की लिखित प्रस्तुति आने वाले समय में अनुसंधानोत्सुकों की राहों को आसान बनाएंगी और नई राहें भी खोलेंगी। इन महत्वपूर्ण अंशों पर अनुसंधान से लोक अध्ययनों को नई दिशा व ऊर्जा मिलेगी। ऐसे लुप्त होते जा रहे, छूटते जा रहे जीवन से जीवन के इन बेहद करीबी

संवेदन संसारों से हमारा नाता पुनः कायम होगा।

यह अध्ययन अपनी बनावट एवं बुनावट दोनों में ही पाठकीय मन व जनजीवन में लोक के प्रति उत्कण्ठा, जिज्ञासा एवं रागात्मक अनुभूति उत्पन्न करने में कामयाब होगा। इस तरह के अध्ययनों से आने वाले दिनों में जनपदीय अध्ययनों की महत्ता को बल व गति मिलेगी। -नटरंग

लोकसाहित्य का वेद

-डॉ. पूरन सहगल

डॉ. महेंद्र भानावत का भारतीय लोकनाट्य ग्रंथ उनकी सुदीर्घ तपस्या का यह अमृत फल है। इस ग्रंथ की तुलना किसी पूर्व नाट्यशास्त्र से करना बेमतलब है कारण कि यह लोकनाट्य है, शास्त्रीय नाट्य नहीं। इसकी कसौटी लोक है इसलिए यह ग्रंथ अनुभूत है। अन्य ग्रंथों से परे है। कबीर की भाषा में कहूँ तो यह आंखन देखी है, कागज लेखी नहीं। डॉ. भानावत कागज लेखी पर विश्वास नहीं करते। आंखन देखी पर ही भरोसा करते हैं। जो लोक में दृष्टव्य नहीं है वह उनका विषय भी नहीं है।

लोक वांगमय- गीत, गाथा, कथा और नाट्य के चार चरणों का लोकमंगल है। चारों विभागों का विस्तार बहुत बड़ा है। इन चारों वेदों में से एक वेद डॉ. भानावत का यह ग्रंथ कहूँ तो किंचित भी अतिशयोक्ति नहीं है। लोक की सीमा वहां तक है जहां तक यह कायनात है। जिस प्रकार मधुमक्खी भाँति-भाँति के पुष्पों से एक-एक कण-मधुरस एकत्र कर अपने छत्ते में संचित करती है, वैसा काम लोक आराधक को करना पड़ता है। एक जाति होती है जिसे न्यारगर (हेले) कहते हैं। न्यारगर सुनार की दुकान से धूल खरीदते हैं और उसे अपनी कारीगरी से जलाकर, गलाकर और पानी के पछेंटे दे-दे कर उसमें से सोना और चांदी निकालते हैं। इसीलिए इस जाति का एक नाम धूल धोया है जो अधिक सार्थक भी है। लोकशोधक धूल धोये की तरह लोक में से साहित्य का सत्व शोधन करते हैं। वे लोक से संचित कर उसे निखारते हैं और फिर लोक को सौंप देते हैं। एक दृष्टि से वे लोक के गोताखोर ही होते हैं जो लोकरत्न देकर स्वयं लोकरत्न बन शोभित होते हैं। डॉ. भानावत का यह ग्रंथ लोकसाहित्य पर काम करने वाले शोधार्थियों के लिए आधार ग्रंथ है। पारंपरिक शब्दावली में उन्हें लोकऋषि कहना अधिक उचित होगा। इस वामन अवतारी ऋषि ने लोक का चरण-चरण नापा, समझा और व्यक्त किया है।

★ भारतीय लोकनाट्य, डॉ. महेंद्र भानावत, प्रकाशक- आर्यावर्त संस्कृति संस्थान, बी-216, चंदनगर, करावल नगर रोड़, दिल्ली-110094, पृष्ठ संख्या- 444, मूल्य- 1500/- मात्र।

डॉ. महेंद्र भानावत  
का महत्वपूर्ण साहित्य

डॉ. महेंद्र भानावत की करीब 90 पुस्तकें प्रकाशित हैं। उनमें से बहुत अप्राप्य हैं। उनके व्यक्तित्व एवं कृतित्व से संबंधित अभिनंदन ग्रंथ ‘लोक मनस्वी’ प्रकाशन प्रक्रिया में है। उनकी लिखित कुछ महत्वपूर्ण पुस्तकें इस प्रकार हैं-

पुस्तक का नाम	मूल्य
भारतीय लोकनाट्य	1500/-
परंपरा का लोक	475/-
आदिवासी लोक	350/-
जनजाति जीवन और संस्कृति	295/-
महाराष्ट्र के लोकनृत्य	200/-
आदिवासी जीवनधारा	395/-
जनजातियों के धार्मिक सरोकार	150/-
राजस्थान के लोकनृत्य	200/-
गुजरात के लोकनृत्य	200/-
राजस्थान के लोक देवी देवता-	150/-
भारतीय लोकमाध्यम	75/-
अजूबा भारत	200/-
पाबूजी की पड़	50/-
लोककलाओं का आजादीकरण	250/-
उदयपुर के आदिवासी	250/-
निर्भय मीरां	250/-
रंग रूड़ो राजस्थान	100/-
कुंवारे देश के आदिवासी	100/-
जिन्हें मैं जानता हूँ	100/-

‘लाइफमंत्रास’ 4  
हफ्ते से टॉप 5 में

उदयपुर। सहारा इंडिया परिवार के मैनेजिंग वर्कर एवं चेयरमैन, सुब्रत रॉय सहारा की पुस्तक ‘लाइफ मंत्रास’ निलसन के बेस्टसेलर चार्ट में लगातार 4 हफ्तों से टॉप 5 में बनी हुई है। निलसन के अनुसार बेस्टसेलर लिस्ट में पिछले हफ्ते ‘लाइफ मंत्रास’ चार्ट में नम्बर वन पर रही और निलसन बुक स्कैन की नॉन-फिक्शन श्रेणी में बेस्टसेलर रही।

निलसन बुक स्कैन सर्विस पुस्तक विक्रय ट्रैकिंग सर्विस है और इंडिया, यूके, आयरलैंड, आस्ट्रेलिया, यूएस, साउथ अफ्रीका, न्यूजीलैंड, इटली, ब्राजील और स्पेन में कार्यरत है व टोटल ट्रांजिक्शन डेटा को टिल्स एवं डिस्पैच सिस्टम्स के आधार पर सभी प्रमुख बुक रिटेलर्स के द्वारा कलेक्ट करती है। इनमें बुकअड्डा, क्रॉसवर्ड्स, कनेक्शन, डीसी बुक्स, फ्लिपकार्ट, इंडिया टाइम्स, ईफिबीम, लैंडमार्क, लैंडमार्केटल, कैपिटल बुक डिपोट, रैडिफ उड़ीसी, पेजटर्नर्स, टीवी18 होम शॉपिंग, डब्ल्यूएच स्मिथ इंडिया, ईबे, महिन्द्रा रिटेल, रिलायंस टाइम आउट, स्नेपडील आदि द्वारा ऑनलाइन एवं ऑफलाइन डेटा कलेक्ट करती है।

लांच के एक माह के भीतर ही ‘लाइफ मंत्रास’ पुस्तक चार्ट में ऊपर चढ़कर बेस्टसेलर का खिताब हासिल कर चुकी है। लेखक सुब्रत रॉय सहारा ने विस्तारपूर्वक जीवन के मनोवैज्ञानिक एवं भावनात्मक विविध पहलुओं को उजागर किया है।

## शब्द रंजन

उदयपुर, शुक्रवार 1 अप्रैल 2016

## महाबली काछबली

मेवाड़ की धरती जूझ की, संघर्ष की, अपराजेय धरती है। इसीलिए एकजुटता, सौहार्द और भाईचारे की धरती भी है। तमाशा देखती रहती है लेकिन तोला माशा भी उसका हिस्सा नहीं बनती। यह सब देश दुनियां को दिखा दिया है, काछबली के तालटोक वासिंदों ने शराब के ठेके बंद कराने के अभियान को जार-जार, तार-तार कर। इस अभियान में महिला शक्ति का सशक्तीकरण जिंदाबाद रहा। जय-विजय के घोष की उनकी मशाल सदैव के लिए प्रज्वलित हो गई। 'शब्द रंजन' की उनकी बधाई और महाबली काछबली का जय घोष।

काछबली राजसमंद जिले के भीम की पंचायत है। वही राजसमंद जहां हल्दीघाटी है। वही हल्दीघाटी जहां महिला सैनिकों ने छिपे रूप में अपना कमाल दिखाया। उन सैनिकों में अधिकांश नव परिणिताएं थीं जिनका हल्दी-पीठी का शरीर था। उनके उत्सर्ग ने ही उस युद्ध-घाटी को हल्दीघाटी नाम से रोशन किया। हमारे यहां का इतिहास बहुत सारा अबोला है। उसके गुप्त पन्नों में लिखी दास्तान खोजनी बाकी है। लोकतंत्र में, तंत्र कितना भी ता-तू करे, विजित लोक ही होता है। ठेके के खिलाफ कुल 67.11 प्रतिशत वोट पड़े। कुल नौ वार्ड वाली पंचायत में 2886 मतदाता हैं। वोट डाले 2039 लोगों ने। इनमें से पुरुष 810 थे जबकि महिला वोट की संख्या 1229 रही।

ठेके बंद कराने में सबसे आगे महिलाएं थीं जो लंबे समय से संघर्ष कर रही थीं। उनके संघर्ष की धार चमकती गई। यह भी सच है कि शराब का सर्वाधिक दंश महिलाएं ही भोगती हैं। महिलाओं ने मिलकर धरा-अम्बर तक को हिला दिया। सबक भी पिला दिया। रोशनी का दीपक भी जला दिया जिसका प्रकाश पूरे प्रदेश-देश-देशांतर में हवा को रोशनी देगा।

महिलाएं कह रही थीं, धनभाग तो हमारा यह भी है कि हमारी कलेक्टर भी महिला हैं। वे सरकारी भले ही हों पर उनमें भी एक महिला का सशक्त दिल है जो हमारे लिए असरकारी रहा। गरम जोर का रहा चना, उनकी भी करें अर्चना। फिर प्रदेश की नकेल भी सुपर महिला ने संभाल रखी है। इन सबके साथ रंग होली का भी तो सबकी रंग-रंग में रम-जम गया। राज राजे का, बजता रहे बाजे का।

## विख अमरत तो कुण पियौ, पिउ पियै दारुह

-प्रो. देवकर्णसिंह राठौड़-

कंथ कमावै मोकळी, कलाळां सारूह  
घर रा सह ग्यारस करां, पिउ पियै दारूह

भावार्थ : निस्संदेह मेरे पति कमाते तो बहुत हैं, किन्तु वह सारी कमाई केवल अपने मौज-मजे में ही चली जाती है। घर के हम सब भले भूखे मरते रहें, लेकिन वह तो शराब पीते ही पीते हैं।

उडकूं आधी रात तंड, वळै न वै बारूह  
दहु रा दहु भूका सुआं, पिउ पियै दारूह

भावार्थ : आए दिन आधी रात पर्यन्त टकटकी लगा उनकी बात जोहती रहती हूं, किन्तु वह पियेकड़ कहां लौटते हैं और यों मैं थकी मांदा भूखी पड़ी रहती हूं। उधर वह भी पता नहीं कब आकर नशे में बिना खाये ही सो जाते हैं।

किण घर जा सुख सांस लूं, कुण जा पुकारूह  
पीहरिये बाबल पियै, ( अठै ) पिउ पियै दारूह

भावार्थ : कहां जा कर चैन की सांस लूं और किसे अपनी व्यथा कथा सुनाऊं? कम्बख्त वहां पीहर में पिताजी अनाप-शनाप पीते हैं और यहां यह।

म्हां जसड्डी धण मोकळी, म्हां जसडां मारूह  
सै सामल आंसू पियां, पिउ पियै दारूह

भावार्थ : मेरे जैसी अनगिन औरतें हैं और उन जैसे कई एक आदमी। जब हम समदुखिनी एक दूसरे के आंसू बांट रही होती हैं तब ही उधर वह हमप्यालों के साथ पी रहे होते हैं।

घर ग्रस्ती री नाव या, लागै किम पारूह  
प्याला री पतवार लै, पिउ पियै दारूह

भावार्थ : घर-गृहस्थी की यह नाव कैसे पार लगे जब खिवैया के हाथों ही जिम्मेदारियों की पतवार के बजाय प्याला हो।

बिन पत फळण्या रूखड़ा, ( थारो ) फळणों धिक्कारूह  
बिन पत म्हारो घर करो, पिउ पियै दारूह

भावार्थ : हे बिना पत्तों के पुष्पित होने वाले महए! तुम्हारे ऐसे फलने-फूलने को धिक्कार है क्योंकि तुम्हारी इस कम्बख्त शराब ने अपने बिनपत्तों के नग्न स्वरूप जैसा ही मेरे घर को भी उजाड़ कर रख दिया है।

क्यूं प्रभु थैं समदर मथ्यौ, मो घर दुख सारूह  
विख अमरत तो कुण पियौ, पिउ पियै दारूह

भावार्थ : हे प्रभु ! आपका समुद्र मथना मेरे लिए तो अभिशाप ही बना है क्योंकि उससे निकले विष और अमृत तो पीने वालों ने पिये किन्तु मेरे हिस्से में तो शराब का दुःख ही पल्ले पड़ा है।

-पिउ पियै दारूह से साभार

## पत्र-पिटारी

## साहित्य में स्वाद बढ़ाने वाली रचनाएं

शब्दरंजन नाम बहुत अच्छा रखा या। सभी रचनाएं साहित्य में स्वाद बढ़ाने वाली हैं। महेन्द्र सन् 1961-62 में मेरा शिष्य रहा। कान्यो मान्यो मुझे सर्वाधिक अच्छा लगा।

-डॉ. हरीश

ऐसी पत्रिका की आवश्यकता थी ही। मणि मधुकर व अन्य दो विद्वानों पर डॉ. महेन्द्रजी भानावत ने जो लिखा उससे कहीं अधिक तो वे स्वयं महान हैं। वे लोकसाहित्य के मर्मज्ञ विद्वान तो हैं ही परन्तु उससे भी अधिक वे भाषाजन हैं। मैं इस समय 94 वर्ष का वृद्ध हूं तथा रेटाना के नेत्र रोग से

## सचिन ने पेश किया टी-फोन

उदयपुर। प्रथम वास्तविक ग्लोबल आइओटी ब्रांड स्मार्टन ने अपनी पहली उत्पाद रेंज पेश की है। कंपनी के उत्पाद भारत और विश्व के लिए भारत में 'इंजीनियरिंग एवं डिजाइन किये गये' हैं। नए पेश उत्पादों में टी.बुक-एक प्रभावशाली हार्ड परफॉर्मेंस अल्ट्राबुक कन्वर्टिबल, टी.फोन सबसे हल्का 5.5' स्मार्टफोन, और टून.एक्स -कंपनी का खास स्मार्टन अनुभव शामिल है। इस अवसर पर स्मार्टन के ब्रांड एंबेसेडर और शेयरहोल्डर महान क्रिकेटर सचिन तेंदुलकर ने कंपनी के संस्थापक एवं चेयरमैन महेश लिंगारेड्डी के साथ इन उपकरणों, प्लेटफॉर्म्स और सेवाओं को प्रस्तुत किया। इस दौरान कंपनी के मैनेजिंग डायरेक्टर नरसी रेड्डी, स्मार्टन के सह-संस्थापक एवं प्रेसिडेंट रोहित राठी और कंपनी के ग्लोबल पार्टनर्स ग्राहकों एवं वेंडर्स की भी उपस्थिति रही।

पीड़ित हूं फिर भी जैसे तैसे पत्र लिखने का प्रयास किया है।

-भूपतिराम साकरिया

एक फरवरी के अंक में बालकवि बैरागीजी का कवि सम्मेलन से जुड़ा विचार-मंथन बेलाग सत्य है। मैं भी इस दौर से गुजर चुका हूं। धारावाहिक 'स्मृतियों के शिखर' की बात ही कुछ और है। यह डॉ. महेन्द्र भानावत की लेखनी का एक दस्तावेज बनेगा। पत्रिका के दीर्घायु चलने की कामना करता हूं।

-स्वामी खुशालनाथ 'धीर'

## खुल्लमखुल्ला के रंग से



होली अंक (5) में होली पर मुजरोपरक रंग वर्षा में नामीघरामी हस्तियों के बीच मुझ पर भी दोहा रंग दिया जिससे मेरा होलिकानंद द्विगुणित मजेदार हो गया। यह मजा और अधिक शतरंगी बना जब आप दोनों पिता-पुत्र पर मेरी खुल्लमखुल्ला कलमबंदी हुई। लीजिए आप भी इसका मजा-

(1)

महेन्द्रजी भानावत हैं शहर के, जानेमाने साहित्यकार। उनकी कलम से खनकती है, सात सुरों की झंकार।। सैंकड़ों पुस्तकें अब तक लिखदीं, सजा दिया दरबार। अब उससे भी आगे बढ़, निकाला पाक्षिक अखबार।। शब्द में भी रंजन का राग, भानावतजी ने पिराया। सारे शहर के पाठकों को,

शब्द रंजन ने भिगोया।। भानावतजी आपको देखकर, एक बात जरूर सताती। सच बताओ इस उम्र में भी, यह ऊर्जा कहां से आती।।

(2)

डॉ. तुक्क भानावत की बात करें, तो बात ही निराली। कोई चलता पात-पात तो, वो चलते डाली-डाली।। जारोदय का तो जवाब नहीं, सब पढ़कर हो गये मस्त। लेकिन उसके बाद क्या हुआ, सब हो गये अस्त व्यस्त।। कोई इधर गया, कोई उधर गया, तो कोई हो गया जाम। चलो इसी बहाने भागदौड़ से, कुछ मिल गया आराम।। खट्टा मीठा कुछ स्वाद चखा था, जारोदय की छुट्टी में। अब न खट्टा है न मीठा है, डॉ. तुक्क की मुट्ठी में।।

-भूपेन्द्रकुमार चौबीसा, उर्फ खुल्लमखुल्ला

## धीरासेन का निधन

मरुधरा की विरह माधुरी धीरासेन का 21 मार्च को निधन हो गया। रूंधे गले से हरि राम पूनिया ने सूचना दी। उनके नहीं रहने पर किसी पत्र का कोई पत्रा, कोई आखर अश्रु विगलित नहीं हुआ। कभी धूम मचाई थी संगीत समारोहों में, सौ से अधिक मारवाड़ी रिकार्डों में, सिनेमा गीतों में, गजलों में, भजनों में, मुंबई की मरफी मेट्रो संगीत प्रतियोगिता में नौशाद, सी रामचंद्र, रोशन, मनमोहन जैसे संगीत विशारदों द्वारा प्रखरता से परखी जाने वाली धीरासेन धन्य हो गई थी।

धन्य वह तब भी हुई थी जब लखनऊ आकाशवाणी केन्द्र पर बेगम अख्तर का वरदहस्त मिला इस कथन के साथ- 'तुम्हारे गले में एक प्यास है, बेटा



तुम उस प्यास को बनाये रखना।' भाग तब भी जगे थे जब लताजी नवकेतन की फिल्म 'अंधियारा' में संगीत देने स्टूडियो आई। तब इस बाला को एक छोटे से टेबल पर बिठा कहा- 'एकदम चुपचाप बैठी रहना। तनिक भी हिलना-डुलना मत।' यह सब हुआ उस्ताद अली अकबर खां के कृपा-प्रसाद से जिनसे धीरासेन ने अपने जन्मस्थान जोधपुर में संगीत शिक्षा ग्रहण की।

धीरासेन से मेरा मिलना नहीं हुआ किंतु जुलाई 1958 में जब मैंने भारतीय लोककला मंडल का शोध विभाग संभाला तब रेकार्डिंग मशीन पर एक टेप में धीरासेन के गये राजस्थानी लोकगीत सुन ऐसा विभोर हुआ कि जब-तब भी विश्राम पाता, टेप चला अभिभूत हुआ मिलता। उनके गये रूत आई रे पपीहा, छप्पर पुराणो, टीडुआ, काळो जी काळो गीत जब भी सुनता आंखों को भीगना ही पड़ता। एक टीस, एक वेदना, एक कशिश, एक कसक, विरह की विमलता, विह्वलता और विदग्धता छन-छन कर उनके स्वरों में सुरमयी बन पूरे शरीर को संपड़ा देती।

जोधपुर से प्रकाशित दैनिक जलते दीप में मैंने अपने राजस्थानी स्तंभ में 17 नवंबर 1976 को धीरासेन पर लिखा था तब विद्याभवन के संगीत शिक्षक रामलाल माथुर ने बताया था कि धीरासेन के दादा बंगाली परिवार के थे जो जोधपुर आ बसे। यहीं धीरासेन का जन्म हुआ। उन्होंने बचपन में धीरासेन को राजस्थानी लोकगीतों से न केवल परिचय कराया बल्कि उनके सुर-स्वर को भी कंठासीन कराया। सन् 1957 में उदयपुर के मोहता पार्क में लोकसंगीत समारोह में धीरासेन के गूजे लोकगीत आज भी वहां की हवा में गूंज रहे हैं। महिला मंडल की रजत जयंती पर धीरासेन ने जब मीरां का भजन गाया तब उपराष्ट्रपति जती के पांव के अंगूठे की ताल-दीवानी के साथ पूरा दर्शक समुदाय भी दरदे दीवाना हो गया था।

लेकिन पिछले तीन-चार दशक से मैं धीरासेन को उडीक रहा। पूनियाजी से कहा भी कि क्या हो गया था उस विरह कंठी को, क्यों ओझल हो गई वह स्वयं ही। दूसरा कोई क्यों किसी की खोज खबर लेगा जब खुद स्वयं को ही अपनी खोज खबर के लाले पड़ जाय।

-म.भा.

## चोरडिया उपाध्यक्ष, टीनू सचिव बने

उदयपुर। फील्ड क्लब के विभिन्न प्रबंधन पदों पर हुए द्विवार्षिक चुनाव में उपाध्यक्ष पद पर त्रिकोणीय मुकाबले में राकेश चोरडिया ने जसनीतसिंह पाहवा को पराजित कर उपाध्यक्ष का पद हासिल किया जबकि सचिव पद पर सीधे मुकाबले में टीनू माण्डावत ने मनीष नलवाया को पराजित कर दिया। ट्रेजरर पद पर सीए दिनेशचंद्र अग्रवाल विजयी रहे।

इंद्रजीतसिंह गोल्डी (1386 वोट), जिम्मी छाबड़ा (1366 वोट), ललित चोरडिया (1233 वोट), रूपेन्द्र मोदी (1432 वोट), सोहेल अख्तर (1194 वोट) शामिल है। इसके अलावा कांतिलाल पुनमिया (901 वोट), करूण त्रिपाठी (1117 वोट) चुनाव हार गए। इस अवसर पर टीनू माण्डावत ने कहा कि परजिनों, मित्रों तथा क्लब के सदस्यों के आशीर्वाद से ही जीत मिली



नतीजों की औपचारिक घोषणा चुनाव अधिकारी सीएम कच्छावा ने की। उन्होंने बताया कि उपाध्यक्ष पद पर राकेश चोरडिया ने जसनीतसिंह पाहवा (सोनु) को 182 वोटों से शिकस्त दी। चोरडिया को कुल 824, पाहवा को 647 तथा तीसरे स्थान पर रहे सुरेश सिसोदिया को 228 वोट मिले। सचिव पद पर टीनू माण्डावत ने मनीष नलवाया को 339 वोटों से मात दी। माण्डावत को 1024 वोट मिले जबकि नलवाया को 685 वोट मिले। ट्रेजरर पद पर सीए दिनेशचंद्र अग्रवाल ने अनीश धींग को 91 वोटों से हराया। अग्रवाल को 838 वोट मिले जबकि धींग को 747 वोट मिले। एकजीक्यूटिव कमेटी पद पर कुल 9 प्रत्याशी थे जिनमें से 7 ने जीत हासिल की। इनमें अभिज्योतसिंह होडा (1352 वोट), गौरव भंडारी (1383 वोट),

है। हम फील्ड क्लब को स्पोर्ट्स क्लब बनाने के लिए कटिबद्ध हैं। राकेश चोरडिया ने कहा कि क्लब की कमेटीयों के कुछ काम बाकी रह गए हैं, उन्हें पूरा करना सबसे पहला मकसद रहेगा।



## गुरु बिना गेला है चेला

सतगुरु बिना हमारे कर्मबंधन नहीं कट सकते। सतगुरु तारणहार है। वह अन्तःकरण पलटता है। त्रिगुण ताप हरता है। वह हमारा सच्चा नेवडिया है। विकृतियों, विसंगतियों और विषमताओं को जड़मूल से उखाड़ने वाला है।

सतगुरु की संगत से शिष्य का अन्तःकरण रंगा जाता है। सांसारिक रंग के स्थान पर चेतन का, सत का स्थायी रंग चढ़ने लगता है। एक भजन में कहा गया है- गुरु बिन ग्यान कासै पाऊं चेला गेला, सरासर अकेला। सच है गुरु कामधेनु, कल्पवृक्ष, पारस पत्थर, चिन्तामणि है। उसके प्रति श्रद्धा, विश्वास, समर्पण हमें वीतरागी तथा मोक्षमार्गी बना देता है।

सतगुरु वचन, शब्द, मूल, नाका तथा प्राण की ओळखाण कराने वाला है। स्मरण करना है कि हमारे लिए वचन, शब्द, अक्षर ही सर्वोपरि है। जो बोलता है वह हमारे भीतर बिराजित है। कहा भी है- बोले सो आप और नहीं दूजा, रोम-रोम में वासा। यह अक्षर आत्म हमारे क्षार-शरीर में निवास करता है। अपने अहंकार के कारण हम उस अक्षर को अनुभूत नहीं कर सकते। सच्चा गुरु ही हमें उस वचन-अक्षर की अनुभूति करा सकता है। एक बूंद का सकल पसारा अर्थात् उससे हमारी उत्पत्ति का राज बताने वाला अक्षर बूंद सतगुरु ही है।


सच तो यह है कि बूंद से ही पोण्ड बनता है जो निराकार है। उसी से आकार निर्मित होता है। इस प्रकार प्राण, वचन, अक्षर, शब्द स्वयं चेतन है जिसके हम अंश हैं। ठीक ही कहा-

सबद-सबद सबहि कहे, पर सबद विदेह।

जिह्वा पर आवे नहीं, निरख परख ने देख।।

-रंगलाल धाकड़

## महावीर युवा मंच का यादगार कवि सम्मेलन



डॉ. तुक्तक भानावत द्वारा शब्द रंजन का होली अंक देख विस्मित होते डॉ. हरिओम पंवार

उदयपुर। महावीर युवा मंच द्वारा तेरहवें अखिल भारतीय हास्य कवि सम्मेलन, रसवर्षा-2016 का आयोजन भारतीय लोककला मण्डल के मुक्ताकाशी मंच पर यादगार दे गया। इसमें डॉ. हरिओम पंवार, जॉनी वैरागी, नवनीत हुल्लड़, भगवान मकरन्द, शिखा श्रीवास्तव, कुमार संभव, सौरभ चातक एवं गौरव गोलछा ने अपनी ओजस्वी तथा हास्यरसी कविताओं से जनता को मंत्रमुग्ध कर दिया।

कवि सम्मेलन में प्रबुद्ध लेखक, समाजरत्न कृष्णकान्त कर्णावट की स्मृति में नाथद्वारा की शालु सांखला को तृतीय स्मृति सुप्रज्ञ सम्मान-2016 प्रदान किया गया। इस अवसर पर समाज के विभिन्न क्षेत्रों में उत्कृष्ट कार्य करने वाले महावीर जैन, पवन चौधरी, राजेश जैन, संजय डूंगरवाल, संजय संचेती, तन्सुखलाल चोर्डिया, दिलीप पामेचा, दिनेश बापना, अजय लोढ़ा, सुनील चौधरी, जितेश नागौरी को युवा गौरव तथा समाज विभूषण किरणमल सावनसुखा को समाज गौरव से अलंकृत किया गया। सम्मेलन में शिक्षाविद् सुशीला-धर्मचंद नागौरी का अभिनंदन कर उनके सुपुत्र लेफ्टिनेन्ट शहीद अभिनव की प्रथम वर्षी पर भावभीनी श्रद्धांजलि दी गई।

कवि सम्मेलन के मुख्य स्वर इस प्रकार रहे-

झोपड़ियों की पीड़ा को जो भी दरबार नहीं सुनता।

लाल किला भी उसका भाषण बार-बार नहीं सुनता।।

-डॉ. हरिओम पंवार

मुझे इस बात का गम है कि मेरा नाम बम है।  
मैं हर बार यूँ ही छला गया हूँ।  
बिस्मिल के हाथ से निकला  
और हिजबुल के हाथ चला गया हूँ।।

-जॉनी वैरागी

मैंने एक नेताजी से पूछा-  
आप दिन रात देश को खाते हो,  
फिर भी खुद को गांधीवादी बताते हो।  
नेताजी बोले,  
देखिये जी हम तो शुरू से ही  
गांधीजी के सिद्धान्तों पर चल रहे हैं,  
उन्होंने कहा चरखा चलाना, सो हम चर-खा-चला रहे हैं,  
देश को चर रहे हैं, खा रहे हैं, और चला रहे हैं।।

-नवनीत हुल्लड़

वादा कर तो लेते हो  
मोहब्बत है हमसे बहुत, जताना भूल जाते हो।  
सुना है, तुम हथेली पर हमारा नाम लिखते हो।  
मगर जब भी मिलते हो बताना भूल जाते हो।

-कुमार संभव



प्रारंभ में महावीर युवा मंच के मुख्य संरक्षक प्रमोद सामर, अध्यक्ष अशोक लोढ़ा, महामंत्री मुकेश हिंगड़, संयोजक भगवती सुराणा तथा सह संयोजक पार्थ कर्णावट ने अतिथियों को स्वागत किया। अतिथि के रूप में सर्वश्री महापौर चन्द्रसिंह कोठारी, समाजसेवी लक्ष्मणसिंह कर्णावट, गजेन्द्र भंसाली एवं गणेश डागलिया प्रमुख रूप से उपस्थित थे।

## महावीर युवा मंच की कार्यकारिणी



उदयपुर। महावीर युवा मंच के नवनिर्वाचित अध्यक्ष मुकेश हिंगड़ ने अपनी कार्यकारिणी का विस्तार करते हुए उपाध्यक्ष

संजय नागौरी, भंवर पोरवाल, मनोज मुणेत तथा राजेश जैन, महामंत्री नेमी जैन, मंत्री नरेन्द्र जैन, अजय मेहता,

सुनील पगारिया तथा स्नेहदीप भाणावत, संगठन मंत्री दिलीप मोगरा, कोशाध्यक्ष ओमप्रकाश पोरवाल, प्रचार-प्रसार मंत्री हर्षमित्र सरूपरिया, कार्यालय प्रभारी कमल कावडिया, प्रवक्ता डॉ. तुक्तक भानावत को मनोनीत किया है।

इसी प्रकार महिला प्रकोष्ठ अध्यक्ष पद पर मंजुला सिंघवी, महामंत्री प्रमिला एस पोरवाल तथा प्रभारी लता कर्णावट, एवं विक्रम भंडारी, जीवनसिंह पोरवाल, रमेश सिंघवी, जयेश चंपावत तथा बसंत खिमावत को सदस्य मनोनीत किया।

## पीआईएमएस में नवजात को मिला जीवनदान



उदयपुर। पेंसिफिक इंस्टीट्यूट ऑफ मेडिकल साइंसेज (पीआईएमएस), हॉस्पिटल उमरड़ा में चिकित्सकों व नर्सिंगकर्मियों ने एक नवजात शिशु को नया जीवनदान दिया है। पीआईएमएस के वाइस चैयरमैन आशीष अग्रवाल ने बताया कि आईवीएफ तकनीक से जिन दो बच्चों का जन्म हुआ उनमें से एक की मृत्यु हो गई जबकि दूसरा प्री मेच्योर था। उसके फेंफड़े कमजोर थे जिसके कारण उसे सांस लेने में भी कठिनाई हो रही थी। यह नवजात सात दिन का था। उसका वजन 740 ग्राम था। शिशुरोग विभागाध्यक्ष डॉ. ए.पी. गुप्ता ने बताया कि नवजात के परिजन उसे लेकर चिकित्सालय पहुंचे जहां उसे तत्काल वेंटीलेटर पर रखा गया और अच्छे से अच्छा इलाज सुलभ कराया गया। वह क्रमशः अच्छा हो गया और उसका वजन 740 ग्राम से बढ़कर 1.4 किलो हो गया। इस नवजात को 51 दिन तक डॉ. विवेक परासर तथा अन्य डॉक्टर्स व नर्सिंगकर्मियों के सुयोग्य निर्देशन में रखा गया जिससे नवजात पूर्णतः स्वस्थ हो गया।

## सूक्ष्मकला सामग्री प्रदर्शनी ने मन मोहा

उदयपुर। राजस्थान दिवस पर सूचना केन्द्र में मिनिएचर आर्टिस्ट चन्द्रप्रकाश चित्तौड़ा ने राजस्थान महिमा, विकास और उदयपुर से संबंधित सूक्ष्म पुस्तिकाओं और राजस्थान इतिहास सहित प्रदेश भर के विभिन्न जिलों के मानचित्रों और उनकी खासियतों आदि के बारे में साहित्य प्रदर्शित किया। चित्तौड़ा ने राजस्थान दिवस पर एक सूक्ष्म पुस्तिका 'आधारभूत ढांचे के साथ सँवरता राजस्थान' भी प्रदर्शित की। दो गुणा दो इंच की इस सूक्ष्म पुस्तिका का विमोचन जिला परिषद के मुख्य कार्यकारी अधिकारी अविचल चतुर्वेदी ने किया और इसे अत्यन्त सुन्दर तथा रचनात्मक कृति बताया। समाजसेवी दिनेश भट्ट, जिला पर्यटन सहकारी समिति के अध्यक्ष प्रमोद सामर, अतिरिक्त जिला कलक्टर ओ.पी. बुनकर, नेहरू युवा केन्द्र के समन्वयक पवनकुमार अमरावत, इकबाल सक्का सहित कई गणमान्य नागरिकों ने प्रदर्शनी को देखा तथा सराहा।







कान्यो मान्यो

## साहित्य में चतुर कला

कान्यो दौड़ता हाफता कांपता आया और बोला- अरे गजब हो गया। वह पूरा बोल नहीं पाया कि मान्यो बोला-क्या गजब और अनर्थ हो गया कान्यो भाई। बोला-चौराहे पर साहित्य में चतुर कला की बातें सुनकर आ रहा हूँ। मान्यो बोला- चतुर कला कहां नहीं है। जहां आदमी है उसकी नश में, खून में, नाखून में चतुर कला है। साहित्य में ही क्यों, जीवनधर्मिता के पढ़ाये और लाड़ लड़ाये जाने वाले सभी विषय चतुर कला के पासपोर्टधारी हैं।

कान्यो को अचम्भे में पड़ता देख मान्यो ने अपनी पिटारी खोली- कल ही एक प्रवासी लेखक कह रहे थे कि उनकी कुछ महिनो पूर्व छपी कविताएं किसी ने अपने नाम से एक दूसरी पत्रिका में छपा ली। दो माह पूर्व एक स्थापितजी ने कहा कि उनका लिखा एक लेख भी इसी तरह किसी ने अपने नाम से वहां की मेगजीन में छपा दिया। पता तब पड़ा जब एक शोध छात्र ने वह लेख उस मेगजीन में और किसी अन्य पत्रिका में छपा देखा। दोनों शब्दशः एक जैसे तब उसने फोन किया तो स्थापित लेखकजी को कोई अचरज नहीं हुआ। शोध छात्र को उन्होंने कहा- भैया हिन्दी साहित्य में इस कला की भरमार है। तुम तो आंखों पर ऐनक चढ़ाकर देखो तो पता लग जायेगा। मेरा लेख आठ वर्ष पूर्व छपा है। और सुनो मेगजीन में जिनके नाम से छपा वे गतवर्ष मुझे मिलने आये थे और मैंने ही उस लेख की टाईप कॉपी उन्हें पकड़ाई थी।

कान्यो कान पर हाथ रख बोला- तुम झूठ तो नहीं कह सकते पर यह सब सुन मेरे नीचे की जमीन खिसकी लग रही है। मान्यो बोला- तो और सुनो। इसे सुन तुम ही नहीं, आकाश भी डोलता लगेगा। एक कोमल सज्जन थे जो सेवा के दौरान और बाद में भी मेवा ही पाते रहे। वे भाग्य में लिखाकर लाये थे सो अपनी थीसिस लिखने की बजाय किसी अन्य की थीसिस टाईप करा हींग लगी न फिटकरी उपाधि प्राप्त कर ली। उन्हें कोई व्याधि नहीं लगी। भगवान भी भाग्यवानों का साथ देता है रे बजरबट्टू। अब कान्यो क्या कहता। मान्यो तो एक से बढ़ चढ़कर एक ऐसी घटनाएं सुनाता जा रहा था। ऐसी सुनीं बातें सच मानने से तो इन्कार नहीं कर सकता था क्योंकि मान्यो को वह सत्यवादी खरिचन्द की औलाद की ही उपमा देता था। बोला-मान्यो अब अधिक मुझे नहीं सुना जाता। मान्यो बोला- अब कान्यो इतनी घटनाएं याद हैं कि तू इन्हीं पर थीसिस लिख उपाधि लेले। शोध के लिए जाना भी पड़ा तो मैं तुम्हारे साथ आकर सच से सामना करा दूंगा पर जाते-जाते एक किस्सा और सुनले। वह सुनाने लगा- एक लेखक अपनी पाण्डुलिपि लेकर बड़े लेखक के पास भूमिका स्वरूप आशीर्वाद लिखवाने गया। आशीर्वाददाता ने पाण्डुलिपि अपने पास रख ली। पाण्डुलिपि में दम था सो उन्होंने उसे अपने नाम से छपवाकर जिसकी पाण्डुलिपि थी उसी को भेंट कर दी।

## बाइक पर चलता फिरता मोबाईल वर्कशॉप

टेले पर हिमालय की तरह बाईक पर पूरा वर्कशॉप लेकर प्रतिदिन दूरदराज के गांवों में पहुंच जरूरतमंदों की घर बैठे सेवा करने का अनूठा संकल्प लिए मैकेनिक सलीम मोहम्मद सिंधी सन् 1990 से गतिशील बना हुआ है।



उदयपुर की सिंधी सरकार की हवेली में रहने वाला सलीम अपनी मोटर साइकल पर सवार हो सुबह घर से निकल जाता है। उसके वर्कशॉप में सबकुछ है जो सब प्रकार की जरूरतें

फटाफट पूरी करने में सक्षम है।

वे सब औजार जो खराब पड़ी गाड़ी को दुरस्त कर देते हैं। पेट्रोल से भरी बोतलें हैं। हवा भरने का पाइप है। इमर्जेंसी टूल बॉक्स, फस्ट एड बॉक्स के अलावा क्लच वायर, गेर वायर, ब्रेक वायर, पानी निकालने के पम्प तथा मोटर बाइण्डिंग का सामान रखता है। जनरेटर ठीक करने तथा खड्डों में से पानी बाहर निकालने का काम भी करता है।

अपने साथ अपने खाने-पीने का सामान, बिस्तर भी रखता है। प्रतिदिन सौ किलोमीटर का एरिया कवर कर लोगों की परेशानी को दूर कर वह अपने को परम सुखी एवं आनंदित महसूस करता है।

कहता है-दूसरों की परेशानी दूर करने में मुझे शकून और आत्म संतोष मिलता है। जब लोगों का काम हो जाता है तो उनके चेहरे की

मुस्कराहट मुझे नया शकून देती है। इतने वर्षों में काम करते मैं हर व्यक्ति का चहेता बन गया हूँ। यह कार्य प्यासे का कुए के पास जाना नहीं, अपितु कुए का प्यासे के पास जाना है।

## अच्छे लेखक संघर्षजीवी होते हैं : डॉ. भानावत

सम्बोधन की स्वर्ण जयंती पर प्रेमकथा विशेषांक लोकार्पित

अच्छे लेखक संघर्षजीवी होते हैं, प्रेमजीवी नहीं। जो संघर्षरत रहता है वही निखार पाता है। कमर मेवाड़ी को किसी ऐंगल से देखें, संघर्ष ही उभर कर आता है। अच्छा होता, इस अवसर पर संबोधन का संघर्ष कथा अंक निकलता पर प्रेमकथा विशेषांक में भी गहराई से देखें तो संघर्ष गाथा ही प्रमुख लगती है। ये विचार राजसमंद के गांधी सेवा सदन में 27 मार्च को आयोजित हुए संबोधन के स्वर्ण जयंती समारोह में विशिष्ट अतिथि के रूप में लोककलाविद् डॉ. महेन्द्र भानावत ने व्यक्त किए।

डॉ. भानावत ने कहा कि वह दिन याद आ रहा है जब भीड़ भरे चौराहे पर एक बैल लोगों के मन धारे कार्य के सफल-असफल होने का सूचक बना हुआ था। हम दोनों भी उस भीड़ के हिस्से हो गये। बैलधनी ने बैल के सम्मुख कमर की बात रखी। बैल गोलाई में घूमता कमर के सामने आ खड़ा हुआ और तीन बार अपने सिर को ऊंचा-नीचा कर 'धारा काम पार लगेगा' की हां दी।



प्रशंसा और परस्कारों से न लादें कि उसके प्रकाश में वह चौंधिया जाय। बहुत अधिक प्रकाश आदमी को अंधा बना देता है।

मुख्य अतिथि कहानीकार सूरज प्रकाश ने संबोधन, कांकरोली और कमर मेवाड़ी को त्रिवेणी संगम बताया। अध्यक्ष वेद व्यास ने कांकरोली जैसे छोटे

को साहित्यिक पत्रिका इतिहास में कीर्तिमान बताया। माधव नागदा ने संबोधन की स्वर्ण यात्रा का जिक्र करते हुए बताया कि उसमें छपी रचनाओं ने आम आदमी का पक्ष लिया तथा उनके सपनों, अरमानों, आकांक्षाओं और अपेक्षाओं को वाणी दी। राजकुमार जैन 'राजन' ने बालसाहित्य की बुनियादी आवश्यकता पर बल दिया।

समारोह में गुणसागर कर्णावट, चतुर कोठारी, डॉ. रेखा व्यास, त्रिलोकी मोहन, देशबंधु आचार्य, फतहलाल गुर्जर, डॉ. गोपाल सहर, रेवतीरमण शर्मा आदि कई महानुभावों ने संबोधित किया।

कमर मेवाड़ी ने संबोधन की अगली यात्रा को नये रूप में प्रारंभ करने का संकेत दिया और कहा कि इसके लिए मित्रों की सलाह और विचार विमर्श करना होगा।

समारोह में संबोधन के शुभेच्छु, साहित्यकार, समाजसेवी 50 व्यक्तियों को राजसमंद रत्न, कविताश्री, कथा-शिरोमणि, गजल सम्राट तथा पत्रकारिता सम्मान दिया गया। मंचासीनों को संबोधन के सहयात्री के रूप में वैशिष्ट्य प्रदान किया गया। संयोजन डॉ. नरेन्द्र निर्मल का रहा।



इस समाचार को मैंने दैनिक हिन्दुस्तान में दिया था। 'बैल के भविष्य कथन से संबोधन का प्रकाशन' शीर्षक से यह समाचार छपा। तब से संबोधन और हमारी मैत्री, दोनों का ही महत्व बना हुआ है। डॉ. भानावत ने कहा कि एक ईमानदार लेखक को इतनी अधिक

से गांव, कमर जैसे छोटे आदमी और संबोधन जैसी छोटी पत्रिका के हवाले से कमर के धारदार संघर्ष, ओजस्वी फकड़पन और धुन की दीर्घ चर्चा की। मधुसूदन पांड्या ने कमर मेवाड़ी को संघर्षशील जिद्दी व्यक्ति कहते संबोधन

## अलर्ट संस्थान सम्मानित



उदयपुर। राजस्थान दिवस पर गोगुन्दा उपखंड कार्यालय पर आयोजित समारोह में अलर्ट संस्थान को प्रशासन द्वारा मुख्यमंत्री जल स्वावलंबन योजना के तहत बगडुंदा क्षेत्र में जल संरक्षण के लिए किये गये कार्यों के फलस्वरूप प्रशस्ति पत्र एवं मोमेंटो प्रदान किया गया। यह सम्मान गोगुन्दा प्रधान पुष्कर तेली एवं एसडीएम सत्यनारायण आचार्य ने संस्थान के अध्यक्ष जितेन्द्र मेहता को प्रदान किया।

## शब्द रंजन के सहयोगार्थ

वार्षिक व्यक्तिगत	250/-
वार्षिक संस्थागत	500/-
संरक्षक	11000/-
विशिष्ट सदस्य	5000/-
साहित्यिक चौपाल	500/-
शब्दरंजन के सहयात्री	1000/-
आजीवन सदस्य	3000/-

शब्दरंजन में विज्ञापन सहयोग कर अपने इस पत्र को और अधिक रंगदार, रूपवान तथा समाज विकास का अग्रणी प्रतिनिधि पत्र बनायें।